

بیمہ شریعت کی نظر میں

مولانا محمد طاہرین

شریعت اسلام کی روشنی میں معاملہ بیمہ کی جو حیثیت معین ہوتی ہے اس کے متعلق کچھ عرض کرنے سے پہلے ضروری ہے کہ مختصر طور پر معاملہ بیمہ کی حقیقت اور ہیئت ترکیبی کے بارے میں کچھ عرض کر دیا جائے۔ بیمہ دراصل ایک اجتماعی قسم کا معاشی معاملہ ہے جو لوگوں کی ایک جماعت کے مابین خاص معاہدے سے وجود میں آتا ہے۔ ابتداء میں وہ اُس وقت ظہور پذیر ہوا جب کچھ تاجر قسم کے لوگوں نے آپس میں یہ طے کیا کہ ہم میں سے ہر ایک اپنے مال کی مقرر مقدار ایک مشترک فنڈ میں اس غرض و مقصد سے جمع کرے گا کہ اگر ہم سے کسی کو متعین مدت کے اندر خاص طرح کے متوقع حادثے سے نقصان پہنچا تو اس مشترک فنڈ سے ایک حد تک اس کے نقصان کی تلافی کر دی جائے گی۔ ابتداء میں یہ معاملہ 'انجمن امداد باہمی کی شکل میں تھا جس کا ہر شریک تحفظ دینے والا بھی تھا اور تحفظ لینے والا بھی، ان کے علاوہ کوئی ایسا شخص یا ادارہ نہ تھا جو بیمہ کرنے کرانے کا کام انجام دیتا ہو لیکن آگے چل کر بیمہ کمپنی کے نام سے ایک مستقل کاروباری ادارہ وجود میں آیا جس نے حصولِ نفع کی خاطر یہ کاروبار شروع کیا۔ شروع میں اس کا دائرہ کار چند چیزوں تک محدود تھا لیکن بعد میں اتنا وسیع اور ہمہ گیر ہوا کہ اس نے معاشی زندگی کے تمام پہلوؤں کو اپنی گرفت میں لے لیا اور یہ خاص طور پر ایسے ملکوں و معاشروں میں پھیلا جن میں رائج معاشی نظام، سرمایہ دارانہ تھا، جس میں نفسِ ربوا اور قمار پر کوئی قدغن اور پابندی نہیں۔ آج بیمہ کی وہ ابتدائی شکل بہت کم کہیں پائی جاتی ہے جسے میوچل بیمہ کا نام دیا گیا تھا، عام طور پر ہر جگہ بیمہ کمپنیوں والا بیمہ ہی پایا جاتا ہے۔ بیمہ کمپنیاں تجارتی بنیاد پر بیمہ کا کاروبار چلاتی ہیں، کچھ کمپنیاں اشیاء کا بیمہ کرتی ہیں اور کچھ زندگی اور ذمہ داریوں کا بیمہ اور اس کے لئے اُن کا جو طریق کار ہے اُسے سب جانتے ہیں وہ لوگوں سے اس قانونی عہد کے ساتھ یکہشت یا قسط وار رقمیں لیتی ہیں کہ اتنے عرصہ میں ان کی فلاں اشیاء یا

جانوں کو متوقع حادثے یا موت سے نقصان پہنچا تو کمپنی اس حد تک اس نقصان کو پورا کرنے کی ذمہ دار ہوگی اور اتنی رقم ادا کرے گی، اشیاء کے بیمہ میں متوقع حادثہ رونما نہ ہونے کی صورت میں ادا کی ہوئی رقم بیمہ دار کو واپس نہیں ملے گی بلکہ کمپنی کی ملکیت ہو جائے گی، اسی طرح زندگی کے بیمہ میں اگر بیمہ دار نے کچھ قسطیں ادا کرنے کے بعد مزید قسطیں دینی بند کر دیں تو اس کی ادا شدہ قسطوں کی رقم بھی اس کو واپس نہیں ملے گی بلکہ کمپنی کے حق میں ضبط ہو جائے گی۔

بہر حال بیمہ کمپنی اپنے بیمہ داروں سے جو معاملہ کرتی ہے وہ مالی لین دین کا قانونی معاملہ ہوتا ہے۔ بیمہ دار کمپنی کو جو مال دیتے اور کمپنی اپنے بیمہ داروں کو بعض صورتوں میں جو مال دیتی ہے وہ تبرع و احسان کے طور پر نہیں ہوتا بلکہ معاوضے کی خاطر اور معاوضے کے طور پر ہوتا ہے کمپنی یہ چاہتی ہے کہ بیمہ داروں سے لئے ہوئے مال کا کم سے کم حصہ وہ بیمہ داروں کو دے اور باقی اس کو مل جائے اسی طرح بیمہ دار بھی یہ چاہتا ہے کہ اُس نے کمپنی کو جتنا مال دیا ہے اُس سے زیادہ اُس کو مل جائے لہذا اس معاملے کو کسی طرح تبرع کا معاملہ نہیں کہا جاسکتا جو کتنا وہ تبرع کے مفہوم سے جہالت کا ثبوت پیش کرتا یا لوگوں کو دھوکہ دیتا ہے، بہر حال یہ مالی لین دین اور معاوضے کا معاملہ ہے البتہ اس میں مالی لین دین اور معاوضے کی وہ صورت نہیں ہوتی جو بیع و شراء کے تجارتی معاملے میں ہوتی ہے۔ بیع و شراء اور خرید و فروخت کے معاملہ میں ہر فریق کے لئے اُس کے مال کا معاوضہ یقینی ہوتا ہے جبکہ بیمہ کے معاملہ میں بالخصوص اشیاء کے بیمہ میں معاوضے کا ملنا یقینی نہیں ہوتا بلکہ بیمہ کے معاملہ میں مالی لین دین اور معاوضے کی صورت تقریباً وہ ہوتی ہے جو قمار اور جوئے کے معاملہ میں ہوتی ہے۔ جنرل بیمہ یعنی اشیاء کے بیمہ کے شرکاء میں سے اُن کو اُن کے دیئے مال کا کچھ معاوضہ نہیں ملتا جو مدتِ بیمہ کے اندر متوقع حادثے اور اس کے نقصان سے محفوظ رہتے ہیں اور جو متوقع حادثے کا شکار ہو کر مالی نقصان اٹھاتے ہیں اُن کو کبھی اُن کے دیئے ہوئے مال سے معاوضہ کم اور کبھی زیادہ مل جاتا ہے اور یہ چیز بیمہ کی سب قسموں میں مشترک طور پر پائی جاتی ہے خواہ وہ تعاون اور امدادِ باہمی کی قسم کا بیمہ ہو یا تجارتی بیمہ کمپنیوں سے تعلق رکھنے والا رواجی بیمہ، ہر ایک میں بعض شرکاء کو ان کے دیئے ہوئے مال کا معاوضہ کبھی بالکل نہیں ملتا اور کبھی ملتا ہے تو کمی بیشی کے ساتھ ملتا ہے پورا معاوضہ نہیں ملتا اور اس کا دار و مدار اتفاقات اور غیر اختیاری حالات پر ہوتا ہے۔

بیمہ کے اس معاہدہ اور معاملہ کے متعلق شرعی حکم کیا ہے جواز کا ہے یا عدم جواز کا؟ اس

بارے میں اپنے علم و فہم کے مطابق کچھ عرض کرنے سے پیشتر یہ عرض کرونا ضروری سمجھتا ہوں کہ جب دنیا میں پیغمبر اسلام صلی اللہ علیہ وسلم کا ظہور اور قرآن مجید کا نزول ہوا اُس وقت عرب معاشرے میں بیسے کا یہ معاملہ کسی شکل میں بھی موجود نہ تھا لہذا نہ قرآن مجید میں جزوی صراحت کے ساتھ اس کا کوئی ذکر ہے اور نہ احادیث نبویہ میں صریح طور پر اس کا کوئی بیان، اسی طرح آگے چل کر جب ائمہ مجتہدین نے فقہ کی تدوین فرمائی اس وقت بھی ان کے سامنے کہیں بیسے کا معاملہ موجود نہ تھا لہذا ان کی کتابوں میں اس کا کوئی ذکر نہیں ملتا، متقدمین کی کتب فقہ میں ہی نہیں بلکہ متاخرین فقہاء کی کتابوں میں بھی اس کے متعلق کوئی بحث موجود نہیں، علامہ شامی ابن عابدین نے جن کی وفات ۱۲۵۲ھ میں ہوئی اپنی مشہور کتاب رد المحتار میں پہلی دفعہ سوکرہ کے نام سے بیسے کی ایک شکل کا ذکر کیا اور اُسے شرعاً ناجائز بتلایا ہے اُن کے سامنے بھی بیسے کی یہ شکل موجود نہ تھی جو آج تجارتی بیسے کمپنیوں کے وجود سے قائم اور برسر کار ہے۔ جہاں تک میرے مطالعے کا تعلق ہے میں سمجھتا ہوں گزشتہ نصف صدی میں مختلف علماء کرام نے اس کے متعلق لکھا جب اُن کے ہاں یہ معاملہ مغرب کی تقلید میں رائج ہوا اور بروئے کار آیا، کسی نے اسلام کی رو سے اس کو جائز کہا اور کسی نے ناجائز، کسی نے اس کی بعض شکلوں کو جائز اور بعض کو ناجائز لکھا بلکہ اب تک یہ اختلاف زور و شور کے ساتھ چل رہا ہے، بہر حال جیسا کہ میں نے اوپر عرض کیا قرآن و حدیث میں جزوی صراحت کے ساتھ اس معاملہ کے متعلق کوئی حکم مذکور نہیں کہ یہ جائز ہے یا ناجائز۔ البتہ قرآن و حدیث میں عام معاشی معاملات کے جواز و عدم جواز سے متعلق جو اصولی تصور اور کلی ضابطہ ہے اس کی روشنی میں اس معاملے کی شرعی حیثیت کا تعین کیا جاسکتا ہے۔ عام معاشی معاملات کے جواز و عدم جواز، اور درست و نادرست سے متعلق قرآن و حدیث کا وہ کلی تصور اور اصولی ضابطہ کیا ہے اور اس سے معاملہ بیسے کے متعلق جو شرعی حکم مستنبط ہوتا ہے وہ کیا ہے؟ اُسے پیش کرنے سے پہلے یہ عرض کر دینا غیر مناسب نہ ہو گا کہ بیسے کا یہ معاملہ، اُن معاشی معاملات میں سے نہیں جن کی ہر انسانی معاشرے میں ہمیشہ ضرورت رہتی اور جن کے بغیر قومی معیشت کی گاڑی چل ہی نہیں سکتی جیسے خرید و فروخت کا تجارتی معاملہ کہ اس کی ہر انسانی معاشرے میں ہمیشہ ضرورت رہتی حتیٰ کہ اس کے بغیر معیشت کی گاڑی چل ہی نہیں سکتی جبکہ بیسے کا معاملہ ایسا معاشی معاملہ ہے جو بعض معاشروں اور ملکوں میں پایا جاتا اور بعض میں نہیں پایا جاتا۔ مثلاً

آج بیسے کامعاملہ اُن ملکوں اور معاشروں میں تو متعدد شکلوں سے موجود ہے جن کا معاشی نظام اور اقتصادی سسٹم کیپٹل ازم اور سرمایہ دارانہ ہے لیکن اُن ملکوں اور معاشروں میں داخلی طور پر کہیں موجود نہیں جو سوشلسٹ اور جن کا معاشی نظام سوشلزم اور اشتراکیت ہے حالانکہ اُن کی قومی اور اجتماعی معیشت کی گاڑی خوب اچھی طرح چل رہی ہے بلکہ اُن کے ہاں بیمہ کا کاروبار قانوناً ممنوع ہے۔

جہاں تک اسلام کا تعلق ہے وہ یہ چاہتا ہے کہ بلا کسی تخصیص و امتیاز معاشرے کے ہر ہر فرد کو بنیادی معاشی ضروریات لازماً میسر ہوں جن کے بغیر عام طور پر ایک انسان اپنی طبعی عمر تک نہ اطمینان کے ساتھ زندہ رہ سکتا ہے اور نہ اپنے متعلقہ فرائض ٹھیک طریقہ سے ادا کر سکتا ہے جو مختلف حیثیات سے اس کے ذمہ پر عائد ہوتے اور جن کی ادائیگی پر معاشرے کے قیام و بقاء کا دار و مدار ہوتا ہے اور پھر اس کے لئے وہ ضروری ٹھہراتا ہے کہ معاشرے کے جو افراد خود کام کرنے اور کمانے کی قدرت و صلاحیت رکھتے ہوں اُن کے لئے کام کرنے اور کمانے کے مواقع مہیا ہوں نیز ان کے کام کی کم از کم اتنی اُجرت ضرور لگائی جائے جس سے اُن کی بنیادی ضروریات پوری ہو سکتی ہوں یعنی گوسادہ سے سادہ شکل اور معمولی سے معمولی معیار سے سہی لیکن اس اُجرت سے ان کی غذا، لباس، رہائش، علاج اور ایک حد تک تعلیم کی ضرورتیں پوری ہو سکیں اور جو افراد کسی عذر اور مجبوری کی وجہ سے خود کام کرنے اور کمانے کے قابل نہ ہوں اور مفلس و نادار بھی ہوں تو اسلام ان کی معاشی کفالت کی ذمہ داری معاشرے کے غنی و مالدار افراد پر ڈالتا اور اُن پر لازم ٹھہراتا ہے کہ خود براہ راست یا حکومت کے توسط سے ایسے محتاج و نادار افراد کی معاشی ضروریات کا انتظام کریں خواہ زکوٰۃ و صدقات کے مال سے ہو یا تبرعات کے مال سے تاکہ وہ بھی اطمینان کے ساتھ زندہ رہ سکیں۔

اور پھر چونکہ بعض دفعہ ایسا بھی ہوتا ہے کہ معاشرے کے غنی و خوشحال افراد ناگمانی حادثے اور ارضی سماوی آفت کی زد میں آکر نقصان اٹھاتے اور پریشان ہو جاتے ہیں ایسی صورت میں اُن کے لئے اسلام کی ہدایت یہ ہے کہ وہ اس مصیبت کو اللہ کی طرف سے ابتلاء سمجھ کر اور یہ اعتقاد رکھتے ہوئے کہ یہ رحمان و رحیم اللہ کی طرف سے ہے لہذا اس میں ضرور ہماری کوئی مصلحت پوشیدہ ہوگی صبر و سکون سے کام لیں اور رضابرقضا کا مظاہرہ کریں اس سے ان کو اللہ کی رضا اور خاص رحمت و مہربانی حاصل ہوگی جو بندہ مومن کے لئے اللہ کی بڑی نعمت

ہے اور پھر اگر ان کو اس حادثے اور آفت سے اتنا نقصان پہنچا ہے کہ وہ مفلس و نادار ہو کر رہ گئے ہیں تو اسلام معاشرے کے دوسرے غنی و خوشحال افراد پر لازم ٹھہراتا ہے کہ وہ زکوٰۃ صدقات اور قرض حسنہ کے اموال سے ان مفلس و نادار افراد کی مدد کریں اور ان کو ایسا معاشی سہارا دیں کہ وہ اپنے پاؤں پر کھڑے ہو سکیں اور اگر صورت حال یہ ہو کہ حادثے سے نقصان اٹھانے کے بعد بھی کوئی شخص غنی ہی ہو جیسا کہ لاکھوں پتی چند ہزار کا نقصان اٹھانے کے بعد بھی غنی و مالدار رہتا اور اس پر زکوٰۃ دینی واجب ہوتی ہے تو ایسے شخص کے نقصان کی تلافی کرنا معاشرے کے دوسرے افراد کی ذمہ داری نہیں ہوتی نہ وہ زکوٰۃ و صدقات کے مال سے اس کی مدد کر سکتے ہیں کیونکہ وہ غنی ہے نہ اپنے دوسرے مال سے اس کو دینے کے پابند ہیں، یہ الگ بات ہے کہ اس کا کوئی دوست یا رشتہ دار بطور احسان اس کے نقصان میں حصہ لیتا اور اپنی مرضی سے اس کو فائدہ پہنچانا چاہتا ہے تو اسلام اس سے نہیں روکتا بلکہ اس وجہ سے مستحسن قرار دیتا ہے کہ اس سے تعلق میں پختگی اور خوشگواری رونما ہوتی ہے جو اچھی چیز ہے۔

اسی طرح اگر معاشرے کے کچھ غنی و مالدار لوگ مل کر اس غرض سے ایک فنڈ قائم کرتے ہیں کہ ہم میں سے کسی کو فلاں حادثے کی وجہ سے نقصان پہنچا تو اس حد تک اس کے نقصان کی تلافی کر دی جائے گی تو اسلام اس قسم کے معاہدہ بیمہ سے بھی نہیں روکتا بلکہ بعض شرائط کے ساتھ جائز ٹھہراتا ہے۔ لیکن یہ واضح رہے کہ اسلام اس طرح کے معاہدہ بیمہ کو غیر اہم اور غیر ضروری قرار دیتا اور اس کی حوصلہ افزائی نہیں کرتا کیونکہ اس کے ہونے نہ ہونے سے معاشرے کی اجتماعی فلاح و بہبود پر کوئی خاص اثر نہیں پڑتا، اس سے نہ ملک کی مجموعی دولت و ثروت میں کچھ اضافہ ہوتا ہے نہ اجتماعی سکون و اطمینان کو کوئی فروغ ملتا ہے، اس سے بعض افراد کو انفرادی طور پر ضرور فائدہ پہنچتا ہے لیکن اسلام میں اس کی اس لئے اہمیت نہیں کہ بعض افراد کو فائدہ تو معاملہ ربا اور قمار سے بھی پہنچتا ہے لیکن اسلام ان کو حرام اور ممنوع ٹھہراتا ہے۔ مطلب یہ کہ کسی چیز کے رواج سے معاشرے کے کچھ افراد کو فائدہ پہنچنا اس چیز کے اچھے اور مستحسن ہونے کی دلیل نہیں بن سکتا۔ اسلام چونکہ شخصی اور انفرادی مفادات کے مقابلہ میں اجتماعی مفاد کو ترجیح دیتا اور اپنے احکام میں اس کو ملحوظ رکھتا ہے لہذا بیمہ جیسے معاملات کو پسند نہیں کرتا اور کوئی خاص اہمیت نہیں دیتا، اس لئے بھی کہ اسلام معاشرے میں جو معاشی اعتماد و توازن قائم کرنا چاہتا ہے بیمہ جیسے معاملات اس کے لئے کسی درجہ میں بھی ضروری

اور مفید ثابت نہیں ہوتے۔

اب میں اُس اصولی اور فحش تصور کی طرف آتا ہوں جو قرآن و حدیث میں عام معاشی معاملات کے جواز و عدم جواز سے متعلق دیا گیا ہے، وہ یہ کہ جو معاشی معاملات عدل و قسط کے مطابق اور جن میں ہر فریق کو اُس کے مال کا ضرور اور پورا معاوضہ ملتا ہے وہ جائز و درست ہیں اور جو ایسے نہیں یعنی اُن میں ہر فریق کو اس کے مال کا معاوضہ نہیں ملتا یا قدر و قیمت کے لحاظ سے پورا اور مساوی نہیں ملتا وہ ناجائز و نادرست ہیں یہ اس وجہ سے کہ پہلی قسم کے معاملات میں پورا حق ملنے کی بناء پر ہر فریق کی حقیقی رضامندی موجود ہوتی ہے جو معاملہ کی صحت کے لئے لازمی شرط ہے جبکہ دوسری قسم کے معاملات میں وہ اس وجہ سے موجود نہیں ہوتی کہ اُن میں ہر فریق کے لئے اس کا پورا حق محفوظ نہیں ہوتا جو حقیقی رضامندی کی معروضی علامت ہے۔ یہ اصولی تصور قرآن مجید کی جن آیات سے ثابت اور مفہوم ہوتا ہے اُن میں سے ایک سورۃ النساء کی یہ آیت ہے :

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ

ترجمہ: ”اے وہ لوگو جو ایمان سے مشرف ہو چکے ہو آپس میں ایک دوسرے کے اموال باطل و ناحق طور پر نہ کھاؤ مگر یہ کہ وہ ایسی تجارت کا طریقہ ہو جس میں فریقین کی حقیقی رضامندی پائی جاتی ہو“

اس آیت میں لفظ باطل، حق کی ضد اور نفیض ہے یہی وجہ ہے کہ اس کا ترجمہ ناحق کیا جاتا ہے، بعض مفسرین کرام نے اس آیت کی تفسیر کرتے ہوئے باطل کے متعلق حضرت عبداللہ بن عباسؓ اور حضرت حسنؓ بصری کا یہ قول نقل کیا ہے :

”الباطل هو كل ما يؤخذ من الانسان بغير عوض“۔ باطل ہر وہ مال ہے جو کسی انسان سے بلا عوض لیا جائے۔ علامہ رشید رضا نے تفسیر المنار میں باطل کی تفسیر کرتے ہوئے لکھا ہے: ”اما الباطل ما لم يكن في مقابلة شيء حقيقي“۔

ترجمہ: باطل وہ مال ہے جو کسی حقیقی شے کے مقابلہ میں نہ ہو، لہذا آیت مذکورہ کے پہلے حصے کا مطلب ہوا اے مسلمانو! تم آپس میں ایک دوسرے کا مال بغیر عوض کے نہ لو اور

چونکہ کسی مال کا صحیح عوض وہ ہوتا ہے جو مالیت اور قدر و قیمت میں اس مال کے برابر ہو لہذا کچھ واضح الفاظ میں اس کا مطلب یہ ہوا کہ مومنوں کے لئے یہ جائز نہیں کہ وہ لین دین کے معاملہ میں ایک دوسرے کا مال بغیر صحیح عوض کے لیں کیونکہ بغیر عوض کے دوسرے کا مال لینا باطل اور حرام ہے۔ سرقہ، غصب، خیانت، رشوت، قمار اور ربوہ بھی اسی وجہ سے حرام و ممنوع ہیں کہ ان میں ایک شخص دوسرے کا مال بغیر عوض کے لیتا اور حق تلفی کا مرتکب ہوتا ہے۔

آیت مذکورہ کے دوسرے حصہ میں الا حرف استثناء کے بعد باطل سے مستثنیٰ جس معاشی معاملے کا بیان ہے وہ تجارت کا معاملہ ہے جس میں فریقین کی حقیقی رضامندی موجود ہو، ظاہر ہے کہ تجارت کے معاملہ میں ہر فریق کے لئے اس کے مال کا عوض موجود ہوتا ہے، خریدار کے لئے جس کی شکل میں اور دکاندار کے لئے نقدی و ٹمن کی شکل میں۔ لیکن بعض دفعہ ایسا بھی ہوتا ہے کہ تجارت اور خرید و فروخت کے معاملہ میں ایک فریق دوسرے کو اس کی چیز کا جو عوض دیتا ہے وہ قدر و قیمت کے لحاظ سے دوسرے سے لی ہوئی چیز کی قدر و قیمت کے برابر نہیں ہوتا۔ ایسا بعض دفعہ جھوٹ اور دھوکے کی وجہ سے ہوتا ہے اور بعض مرتبہ کسی مجبوری کی بناء پر ہوتا ہے لہذا ایسی صورت میں اس فریق کی حقیقی رضامندی موجود نہیں ہوتی جس کو اس کے حق سے کم ملتا ہے ایسی صورت میں اس کی جو رضامندی ہوتی وہ محض ظاہری ہوتی ہے۔ حقیقی رضامندی صرف اس وقت ہوتی ہے جب حقدار کو اس کا حق پورا اور ٹھیک ملتا ہے۔ یوں پورے حق کا ملنا حقیقی رضامندی کا سبب بھی ہوتا ہے اور اس کے وجود کی علامت و دلیل بھی، کیونکہ یہ ایک ناقابل انکار حقیقت ہے کہ معاوضے کے طور پر لین دین کے معاملہ میں ہر فریق دل سے یہ چاہتا ہے کہ اسے اس کے مال کا ہر لحاظ سے پورا اور مساوی عوض ملے کم نہ ملے، چنانچہ جہاں وہ چاہت پوری ہوتی ہے وہاں خود بخود حقیقی رضامندی وجود میں آجاتی ہے، لہذا آیت مذکورہ میں تجارت کے ساتھ عَنْ تَرَاضٍ مِّنْكُمْ کے الفاظ یہ تقاضا کرتے ہیں کہ معاوضے اور تبادلے کے معاملہ میں ہر فریق معاملہ کو اس کے مال کا عوض و بدل ٹھیک ٹھیک اور برابر ملنا چاہئے کیونکہ اس کے بغیر حقیقی تراضی موجود اور مستحقق نہیں ہو سکتی جو معاملہ کے حق اور صحیح ہونے کے لئے از بس ضروری ہے۔

رسول اللہ صلی اللہ علیہ وسلم کی بعض احادیث سے بھی یہی ظاہر اور ثابت ہوتا ہے کہ کسی کا مال اس کی رضامندی کے بغیر لینا حلال اور جائز نہیں، مسند احمد میں یہ حدیث مختلف

طرق سے روایت کی گئی ہے بعض کے کلمات ہیں: لَا يَجِلُّ مَالُ امْرَأٍ مُسْتَلِمٍ إِلَّا بِطَيْبِ نَفْسٍ مِنْهُ، بعض کے الفاظ ہیں: لَا يَجِلُّ لِامْرَأٍ مِنْ مَالِ أَخِيهِ شَيْئٌ إِلَّا بِطَيْبِ نَفْسٍ مِنْهُ، اور بعض کے الفاظ ہیں: لَا يَجِلُّ لِامْرَأٍ مِنْ مَالِ أَخِيهِ إِلَّا مَا طَابَتْ بِهِ نَفْسُهُ۔ الفاظ کے معمولی اختلاف کے باوجود سب روایات کا مضمون یہی ہے کہ کسی کا مال اس کی حقیقی مرضی خوشی کے بغیر لینا حلال اور جائز نہیں اور جیسا کہ اوپر عرض کیا گیا مالی لین دین کے معاملہ میں حقیقی مرضی خوشی کے جاننے کا معروضی معیار ہر فریق کو اس کے مال کا صحیح اور مساوی عوض ملنا ہے ورنہ ظاہری اور لفظی رضامندی تو معاملہ ربوہ جیسے قطعی ظالمانہ معاملے میں بھی موجود ہوتی ہے جو شخص دوسرے سے سو دپہ قرض لیتا ہے اپنی مرضی سے لیتا اور سود دیتا ہے اس کے باوجود یہ معاملہ اس لئے حرام ہے کہ اس میں قرض خواہ اپنے قرض دار سے قرض کی اصل رقم پر بطور سود جو زائد مال لیتا ہے اس کا کوئی مالی عوض اُس کی طرف سے قرض دار کے لئے نہیں ہوتا لہذا وہ بلا عوض دوسرے کا مال لیتا ہے جو باطل اور ناحق کا مصداق ہے، معاملہ ربوہ میں ایک شخص بغیر عوض کے دوسرے کا مال لیتا ہے اس کا اظہار بعض مفسرین کی اُن عبارات سے بخوبی ہوتا ہے جو انہوں نے ربوہ کی تفسیر میں تحریر فرمائی ہیں بطور مثال چند پیش کرتا ہوں: تفسیر احکام القرآن میں علامہ جصاص حنفی کی عبارت ہے: ”إِنَّ تِلْكَ الزَّيَادَةَ الْمَشْرُوطَةَ إِنَّمَا كَانَتْ رَبَاءً فِي الْمَالِ الْعَيْنِ لِأَنَّهُ لَا عَوْضَ لَهَا مِنْ جِهَةِ الْمَقْرُضِ“۔ قرض کے اصل مال میں یہ مشروط زیادتی اس وجہ سے ربوہ ہے کہ مقرض یعنی قرض دینے والے کی طرف سے اس زیادتی کا عوض موجود نہیں ہوتا۔ علامہ ابو بکر ابن العربی مالکی اپنی مشہور تفسیر احکام القرآن میں لکھتے ہیں: ”المراد بالربو في الآية كل زيادة لم يقابلها عوض“۔ آیت میں جس ربوہ کو حرام بتلایا گیا ہے اس سے مراد ہے ہر وہ زیادتی جس کے بالمقابل عوض نہ ہو۔ علامہ النسفی اپنی تفسیر مدارک التنزیل میں رقمطراز ہیں: ”الربو هو فضل مال خالٍ عن العوض في معاوضة مال بمال“۔ مال کے بدلے مال کے معاوضہ میں وہ زائد مال جو عوض سے خالی ہو ربوہ ہے۔ تفسیر روح المعانی میں علامہ آلوسی کی تحریر ہے: ”الربو في الشرع عبارة عن فضل مال لا يقابله عوض في معاوضة مال بمال“۔ شریعت میں ربوہ

کا مطلب ہے مال سے مال کے معاوضہ میں وہ فاضل مال جس کے مقابلہ میں عوض نہ ہو۔
امام فخرالدین الرازی اپنی مشہور تفسیر الکبیر میں لکھتے ہیں: ”الرَبْوُ يَقْتَضِي اخذَ مالِ
الانسانِ مِنْ غَيْرِ عَوْضٍ“۔ ربو کسی انسان کا مال بلا عوض لینے کا تقاضا کرتی
ہے۔

چوٹی کے مفسرین کی مذکورہ عبارات و تحریرات سے ظاہر ہوتا ہے کہ دوسرے کا مال بغیر
عوض کے لینا ربو کی مابیت میں داخل اور اس کا لازمی جزو ہے اور یہی اس کے شرعاً حرام ہونے
کی اصل وجہ ہے، اس سے بجا طور پر یہ مطلب بھی نکلتا ہے کہ جس دوسرے معاشی معاملے میں
یہ وجہ موجود ہو وہ بھی شرعاً حرام و ناجائز قرار پانا چاہئے۔

دوسری قرآنی آیت جو مذکورہ اصولی و کلی تصور پر دلالت کرتی ہے سورۃ البقرۃ کی یہ آیت
ہے:

وَ اِنْ تَبْتِغُوا فَلَکُمْ رُبُوٌّ وَاِنْ تَتَّظَمُّوْنَ وَا
لَا تَتَّظَمُّوْنَ ○ اور اگر تم ربو سے توبہ اور رجوع کر لو تو پھر تمہارے لئے تمہارے اصل
مال ہیں نہ تم ان سے زائد لے کر دوسروں پر ظلم کرو اور نہ تمہارے اصل مال روک کر تم پر
ظلم کیا جائے۔ اس سے پہلے کی آیت میں ربو کو نہ چھوڑنے والوں کے لئے اللہ اور اس کے
رسول کی طرف سے اعلان جنگ ہے یعنی جو لوگ ربو کو نہ چھوڑیں وہ یہ سمجھ لیں کہ وہ گویا اللہ
اور اس کے رسول سے برسرِ پیکار اور مصروف جنگ ہیں، پھر اس آیت میں فرمایا کہ تم اگر ربو
سے توبہ کر لو اور اُسے ہمیشہ کے لئے چھوڑ دو تو تمہارے لئے صرف تمہارے اصل مال ہیں ان
پر زائد کچھ نہیں، اصل مال سے زائد لے کر نہ تم دوسروں پر ظلم کرو اور نہ دوسرے تمہارے
اصل مال کو روک کر اور اس میں کمی کر کے تم پر ظلم کریں، اس سے معلوم ہوا کہ سود خوار
اپنے مقروض سے قرض کے اصل مال پر جو بھی زائد مال لیتا ہے وہ اس کا حق نہیں بلکہ مقروض
کا حق ہوتا ہے لہذا اس کا کچھ بھی زائد لینا مقروض کی حق تلفی اور اس پر ظلم کرنا ہے اور یہ کہ وہ
زائد مال اس لئے اس کا حق نہیں ہوتا کہ اس کی طرف سے اُس کا کوئی حقیقی عوض موجود نہیں
ہوتا جو شرعاً اُس کو اُس زائد مال کا حقدار بناتا ہو اور چونکہ ربو کے معاملہ میں ایک فریق کی ضرور
حق تلفی ہوتی ہے لہذا قطعی طور پر اُس کو اسلام نے حرام ٹھہرایا اور اس سے سختی کے ساتھ منع
کیا ہے۔

قرآن مجید کی اُن آیات سے بھی مذکورہ اصولی تصور کا خصوصی تعلق ہے جن میں خرید و فروخت کے اندر ماپ تول عدل کے مطابق پورا رکھنے کی تاکید اور بخس و تطفیف کی ممانعت ہے۔ مثلاً سورہ ہُود میں ارشاد رب العزت ہے :

أَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخُسُوا النَّاسَ أَشْيَاءَ
عَنَّهُمُ الْإِنَاءَ۔

ترجمہ : ماپ تول انصاف کے ساتھ پورا رکھو اور لوگوں کو اُن کی چیزیں گھٹا کر نہ دو۔ سورۃ الاسراء میں فرمایا : أَوْفُوا الْكَيْلَ إِذَا كِلْتُمْ وَزِنُوا بِالْقِسْطِ الْمُسْتَقِيمِ ○ جب ماپ تو ماپ پورا رکھو اور جب تول تو صحیح و سیدھی ترازو سے تولو۔ سورۃ المطففين میں ایسے لوگوں کے لئے عذاب کی وعید ہے جو جب اپنے لئے لوگوں سے ماپ کر لیتے ہیں تو پورا پورا لیتے ہیں اور جب دوسروں کو اپنے پاس سے ماپ تول کر دیتے ہیں تو کم دیتے ہیں۔

ان قرآنی آیات میں ماپ تول کے اندر کمی اور بخس و تطفیف سے اس لئے منع فرمایا گیا ہے کہ اس سے ایک فریق معاملہ کو اس کا واجبی حق پورا نہیں ملتا اور دوسرا بغیر عوض کے اس کی چیز لے لیتا ہے اور یہ مطلوبہ عدل کے خلاف اور ظلم ہے اس قسم کے احکام سے شارع کا منشا یہ ہے کہ معاوضے کے معاملات میں ہر فریق کو اس کا حق ٹھیک ٹھیک ملے اور معاملہ سب کی حقیقی رضامندی سے طے پائے۔

قرآن وحدیث سے ماخوذ مذکورہ اصولی تصور اور قانونی ضابطے کی روشنی میں جب ہم مروجہ معاملہ بیمہ کا جائزہ لیتے ہیں جو تجارتی بیمہ کمپنیوں کی سرکردگی میں چل رہا ہے اور جو بلاشبہ تبرع کا نہیں مالی معاوضے کا معاملہ ہے تو ہمیں صاف نظر آتا ہے کہ شریعت اسلامی کی رو سے یہ معاملہ باطل اور ناجائز ہے کیونکہ اس میں شریک سب شرکاء کو اُن کے مال کا عوض نہیں ملتا بلکہ بعض بالکل محروم رہتے، بعض کو پورا عوض نہیں ملتا اور بعض کو زیادہ ملتا اور وہ بلا عوض دوسرے کا مال لے لیتے ہیں جو اُن کے لئے حلال اور جائز نہیں ہوتا۔ سب جانتے ہیں کہ اشیاء کے بیمہ مثلاً موٹر کار کے بیمہ میں بیمہ دار بیمہ کمپنی کو جو یکمشت رقم ادا کرتا ہے مقررہ مدت میں جب حادثہ رونما نہیں ہوتا وہ رقم اس کو واپس نہیں ملتی بلکہ وہ بلا کسی مالی معاوضے کے کمپنی کی ملکیت میں چلی جاتی ہے اور چونکہ اس میں بیمہ کمپنی کی طرف سے بیمہ دار کے لئے اس کی رقم کا

کوئی حقیقی عوض موجود نہیں ہوتا لہذا اس کی حقیقی رضامندی مفقود ہوتی ہے اور مقررہ مدت میں حادثہ رونما ہو جائے تو اس صورت میں بیمہ دار کو عموماً اس کی ادا کردہ رقم سے یا کم ملتی ہے یا زیادہ، اس کے برابر کبھی نہیں ملتی۔ اسی طرح مثلاً زندگی کے بیمہ میں جب بیمہ دار کچھ قسطیں ادا کرنے کے بعد مزید قسطیں کسی وجہ سے بند کر دیتا یا معاہدہ ختم کر دیتا ہے تو اس کی ادا کردہ اقساط کی رقم اس کو لوٹائی نہیں جاتی بلکہ بلا کسی حقیقی معاوضے اور رضامندی کے کمپنی اس کو اپنے کھاتے میں ڈال لیتی ہے۔ اسی طرح اس کے برعکس بعض دفعہ ایسا بھی ہوتا ہے کہ کمپنی بیمہ دار کو اس کے ادا کردہ مال سے کہیں زیادہ دے دیتی ہے مثال کے طور پر ایک شخص کی زندگی کا بیمہ ایک لاکھ روپے میں ہوتا ہے اور ایک قسط ادا کرنے کے بعد وہ مرجاتا ہے تو کمپنی اس کے ورثا کو ایک لاکھ روپے دے دیتی ہے جبکہ اس نے مثلاً پانچ سو روپے ادا کئے ہوتے ہیں حالانکہ اُس بیمہ دار یا اس کے ورثاء کی طرف سے زائد رقم کا کوئی حقیقی عوض موجود نہیں ہوتا۔

یہاں یہ عرض کر دینا ضروری ہے کہ بیمہ دار اور بیمہ کمپنی کے درمیان لین دین میں جو رضامندی ہوتی ہے وہ حقیقی رضامندی نہیں ہوتی جو شریعت میں مطلوب ہے بلکہ ایسی رضامندی ہوتی ہے جو جوئے کے معاملہ میں جو بازوں کے درمیان ہوا کرتی ہے، لیکن چونکہ جوئے میں جیتنے والا فریق ہارنے والے فریق کا جو مال لیتا ہے وہ بلا کسی حقیقی اور مالی عوض کے لیتا ہے جو اس کی عدم رضامندی پر دلالت کرتا ہے لہذا ظاہری رضامندی کے باوجود جوئے کا معاملہ شرعاً حرام و ناجائز ہے تو پھر بیمے کا معاملہ اس ظاہری رضامندی کی وجہ سے کیسے حلال اور جائز ہو سکتا ہے؟ دراصل حقیقی رضامندی کا اصل سبب جیسا کہ بار بار عرض کر چکا ہوں معاوضے کے معاملہ میں عوض کا پورا پورا اور لازمی ملنا ہے چنانچہ اس کے موجود ہونے نہ ہونے پر حقیقی رضامندی کے موجود ہونے کا دارومدار ہے۔

مختصر خلاصہ یہ ہے کہ اس میں کچھ شک نہیں مروجہ بیمے کا معاملہ جس کا تعلق بیمہ کمپنیوں سے ہے معاوضے کا معاملہ ہے اور معاوضے کے ہر معاملہ کی صحت و درستگی کے لئے شرعاً از بس ضروری ہے کہ اس میں شریک ہر فریق کو اُس کے مال کا ضرور اور پورا پورا عوض ملے لیکن بیمہ کے اس مروجہ معاملہ میں شریک ہر شخص کو اس کے مال کا معاوضہ نہیں ملتا، بعض کو بالکل ملتا ہی نہیں اور بعض کو کمی بیشی کے ساتھ ملتا ہے جن کو اُن کے مال کا عوض بالکل ملتا ہی نہیں یا کم ملتا

ہے اُن کا مال بغیر اُن کی حقیقی رضامندی کے بیمہ کمپنی کو یا دوسرے بعض شرکاء کو مل جاتا ہے لہذا یہ معاملہ شریعت کی رو سے باطل اور ناجائز قرار پاتا ہے قطع نظر اس سے کہ اس میں غدر، قمار اور سود پایا جاتا ہے یا نہیں پایا جاتا، میرے استدلال کا تعلق اُس اصل برائی سے ہے جس کی وجہ سے شریعت نے غدر، قمار اور سود کو حرام ٹھہرایا ہے جب وہ برائی بیمہ کے مروجہ معاملہ میں یقیناً پائی جاتی ہے تو وہی اس کے حرام و ناجائز ہونے کے لئے کافی ہے یعنی دوسرے کا مال بلا عوض اور بلا حقیقی رضامندی کے لینا جسے قرآن مجید نے اکل بالباطل سے تعبیر کیا ہے۔

اب رہا یہ سوال کہ کیا معاملہ بیمہ کی کوئی ایسی شکل ہو سکتی ہے جو شریعت اسلامی کی رو سے جائز و درست ہو تو اس کا جواب یہ کہ ہاں ہو سکتی ہے اور وہ احسان و تبرع پر مبنی انجمن امدادِ باہمی کی شکل ہے جس میں شریک ہر شخص بیمہ فنڈ میں جو مال جمع کر لے اپنے کسی مادی اور مالی فائدے کی غرض سے نہیں بلکہ محض انجمن کے دوسرے شرکاء کے فائدہ کی غرض سے جمع کرے، نیز وہ مال زکوٰۃ و صدقہ کی مدد سے نہ ہو بلکہ ذاتی مال سے بطور احسان و ہدیہ ہو کیونکہ یہ فنڈ جن لوگوں کی امداد کے لئے قائم کیا گیا وہ مساکین نہیں بلکہ اغنیاء ہیں جن کو صدقہ اور زکوٰۃ کا مال تو نہیں دیا جاسکتا البتہ ہدیہ اور ہبہ دیا جاسکتا ہے اور وہ اس سے فائدہ اٹھا سکتے ہیں۔ ایک حدیث نبوی ہے..... ”سَهَادُوا وَنَحَابُوا“۔ آپس میں ایک دوسرے کو ہدیہ دو اور باہمی محبت پاؤ۔

اور چونکہ بیمہ کی مذکورہ شکل، معاوضے والی شکل نہیں جس میں شریک ہر شخص اور ہر فریق اپنے دیئے ہوئے مال کا مادی اور مالی معاوضہ چاہتا ہے یہ دوسری بات ہے جس شخص کو بیمہ کی مقررہ مدت میں متوقع حادثہ پیش نہیں آتا اُس کو اُس کے مال کا عوض نہیں ملتا، بلکہ یہ شکل تبرع و احسان والی شکل ہے جس میں شریک کوئی شخص یہ نہیں چاہتا کہ اُس کو اس کے دیئے ہوئے مال کا معاوضہ ملے اگرچہ مقررہ مدت میں متوقع حادثہ رونما ہو جائے تو اس کو دوسروں کی طرف سے مال مل جاتا ہے جو بطور عوض نہیں بلکہ بطور احسان و تبرع ہوتا ہے۔ ہر حال یہ اس کا مقصود نہیں ہوتا اور مقررہ مدت میں متوقع حادثہ رونما نہ ہو تو اس کو دیا ہوا مال واپس نہیں ملتا بلکہ بلا عوض دوسروں کو مل جاتا ہے اور دوسروں کو مل جانے سے اس کی کوئی حق تلفی واقع نہیں ہوتی کیونکہ اُس نے جس وقت اپنا مال بیمہ فنڈ کو بطور تبرع و احسان دیا اسی وقت وہ اپنے حق سے (باقی صفحہ ۴)